

# د دوحې د په تپه ولاړ حالت د ماتولو په موخه پېشنهاد لومړنی مسوده د افغانستان د اسلامي جمهوري دولت او د طالبانو د اسلامي تحریک د موافقه لیک طرحه

مذاکرات به څو میاشتي له دوه اووه نیزو وقفو سره په څو پړاوونو کې دوام وکړي. دا په غیرمنطقي او غیرمنصفانه وي چې د مذاکراتو په بهیر کې چې اړینه ده د دوستی او ورورگلوۍ په فضا کې ترسره شي، په هماغه شیبو کې چې مذاکرات پرمخ وړل کیږي، د افغانستان په دننه کې ورونه یو د بل په وژلو بوخت وي. له دې امله، لږترلږه به دا لازمه وي چې د مذاکراتو د هر پړاو په بهیر کې لنډمهاله اوربند په پام کې ونېول شي. ځکه نو:

د موافقه لیک پر طرحې باندې د اساسي کار او د مذاکراتو له پیل څخه پخوا اړینه ده چې د کرنلاري په یوه برخه کې چې د تماس ډله اوس پر هغه کار کوي، د اوربند په تړاو یوه مهمه ماده په لاندې بڼه ورزیاته شي ترڅو ژر تر ژره د اساسي مذاکراتو له پیل څخه پخوا لاسلیک او اعلان شي:

(۱) د افغانستان اسلامي جمهوري دولت او د طالبانو اسلامي تحریک موافقه کوي چې د یوې ځانگړې اعلاميې له لارې اوربند په لاندې ډول په دوو پړاوونو وویشي:

لومړی - لنډمهاله اوربند.  
دوهم - دايمي اوربند.

(۲) د افغانستان اسلامي جمهوري دولت او د طالبانو اسلامي تحریک ژمنه کوي چې د مذاکراتو د هر پړاو په بهیر او د اختر او نورو په ورځو کې لنډمهاله اوربند په پام کې ونیسي.

(۳) په دايمي اوربند پورې اړوند حکمونه به د افغانستان د اسلامي جمهور دولت او د طالبانو د اسلامي تحریک د سولې د موافقه لیک په متن کې په زیات تفصیل سره تسجیل شي.

بسم الله الرحمن الرحيم

لومړی فصل: اساسي اصول

لومړی ماده:

د افغانستان اسلامي جمهوري دولت او د طالبانو اسلامي تحریک پر څښتن تعالی باندې په ټینګ او نه لږزیدونکي ایمان او د اسلام پر سپېڅلي دین باندې په کلک اعتقاد سره، ددغه دین له لوړو اصولو څخه په بې قید او شرطه پیروي ځانونه مکلف کړي او هغه خپله موخه گرزوي.

دوهمه ماده:

دواړه لوري عقیده لري چې دینی اصول او لارښوونې به د ټولو قوانینو او دولتي اجرائتو اصلي بنسټ وي. څرنګه چې د هېواد د اساسي قانون دوهمه او درېیمه ماده هم ټینګار کوي چې «د افغانستان د اسلامي جمهوري دولت دین، د اسلام سپېڅلی دین دی. په افغانستان کې هیڅ قانون نشي کولای چې د اسلام د سپېڅلي دین د معتقداتو او احکامو مخالف وي.»

درېیمه ماده:

(۱) دواړه خواوې په دې باور دي چې ټول وګړي، ښځه وي که نارینه، له تبعیض او امتیاز پرته د قانون په وړاندې مساوي حق او مسوولیت لري.  
(۲) د افغانستان واحد او یوموتی دولت ددغې خاورې په ټولو میرنیو قومونو او وګړو پورې اړه لري او ملی حاکمیت د ملت مسلم حق دی چې هغه په مستقیمه توګه او یا د خپلو غوره کړی شویو استازو له لارې اعمالوي.

څلورمه ماده:

دواړه خواوې د هیواد د ملي حاکمیت او ګټو د ټینګښت په موخه د موافقه لیکونو پر بنسټ د بهرنیو پوځي ځواکونو د وتلو پلوي کوي او باور لري چې د افغانستان خلک کولای شي د یووالي او پیوستون له لارې له جګړې څخه د راپیدا شوي کرکېچ مخه ونیسي او په یوموتي توب سره د نویو ګواښونو مقابله وکړي.

دوهم فصل: د دواړو خواوو ژمنې

لومړۍ برخه: د افغانستان د اسلامي جمهوري دولت ژمنې

پنځمه ماده:

(۱) د افغانستان جمهوري اسلامي دولت ضمانت کوي چې ددغه موافقه لیک په لاسلیک کولو سره، د ملګرو ملتونو د سازمان د امنیت له شورا او ټولو اړوندو دولتونو او سازمانونو سره د اړیکو له لارې، په افغانستان کې د جګړې د دايمي بنديدو او د تلپاتې سولې او امنیت د ټینګښت په موخه د ټولو هغو تحریمونو د ایسته کولو چاره چې د طالبانو پر اسلامي تحریک، د تحریک پرمشر او لورپورو غړيو باندې لګول شوی دی، په رسمي غوښتنې سره پیل کاندې.  
(۲) د افغانستان دولت مکلف دی چې په دې لاره کې له ټولو امکاناتو څخه په کاراخیستنې سره هراخیزي هڅې ترسره کړي ترڅو د طالبانو د اسلامي تحریک پر مشرانو او غړيو باندې هرډول لګول شوي تحریمونه په چټکۍ سره له منځه یوړل شي.

شپږمه ماده:

د افغانستان اسلامي جمهوري دولت ددغې اعلاميې له لاسلیکولو سره جوخت په رسمي ډول اعلاموي چې د طالبانو د اسلامي تحریک مشر او نور لورپوري کسان کولای شي چې په کابل ښار او یا د افغانستان په بل هرځای کې چې غوښتنې یې وي، د هیواد د نافذو قوانینو له حکمونو سره سم په ازاده توګه ژوند وکړي. د افغانستان اسلامي جمهوري دولت ددغې موخې د ترلاسه کولو لپاره د

اړينو او غوره شرايطود رامنځ ته كولو په تړاو خپل ځان مكلف كني.

اوومه ماده:

د افغانستان اسلامي جمهوري دولت ژمنه كوي ترڅو په رسمي توگه اعلام كاندې چې په ټولو سياسي او ټولنيزو برخو كې د طالبانو د اسلامي تحريك د سياسي فعاليت حق په هيواد كې د شته قوانينو له مخې په رسميت پيژني او ددغې چارې په ترسره كيدو كې هر اړخيزه مرسته كوي. د طالبانو اسلامي تحريك كولاى شي چې د جمهوري رياست، پارلماني، بناري او د بنارواليو په ټاكنو كې گډون وكړي او كاندې ولري.

اتممه ماده:

(۱) د افغانستان اسلامي جمهوري دولت ژمنه كوي چې د هيواد له سياسي، مدني او دولتي ارگانونو سره په سلا كې د انتخاباتو د بهير دلا سموالي په موخه شرايط چمتو كاندې او په دې تړاو مشخصي طرحې له خلكو او سياسي گوندونو څخه د نظر د غوښتنې لپاره وړاندې كړي.  
(۲) دولت ژمن دې چې د انتخاباتي نظام د اصلاحاتو په بهير كې د طالبانو د اسلامي تحريك د شتون لپاره زمينه برابره كړي.  
(۳) دولت مكلف دې چې د افغانستان له مطرحو سياسي گوندونو او د ټولو اړوندو بنسټونو سره په سلا كې د افغانستان د انتخاباتو په قانون كې تناسبې انتخاباتي نظام تسجيل كاندې.

نهمه ماده:

د افغانستان اسلامي جمهوري رئيس د ځانگړيو مراسمو په ترڅ كې د طالبانو د اسلامي تحريك د مشر او نورو لوړپوړو غړيو د راتگ د ورځې په هكله ځانگړى فرمان صادروي ترڅو هيواد ته د هغوى راستنيدل په ځانگړي عزت او درناوي سره ترسره شي.

لسمه ماده:

د طالبانو د اسلامي تحريك مشر كولاى شي چې په افغانستان كې د خپلې استوگنې لپاره دوه يا درې ځايونه غوره كاندې. دولت ددغې موخې لپاره اړين امنيتي تدبيرونه او يوه ټاكلې او معقوله بودجه په پام كې نيسي.

يوولسمه ماده:

(۱) د افغانستان اسلامي جمهوري دولت د طالبانو د تحريك د مشر او غړيو د تېرو سياسي او پوځي فعاليتونو په تړاو د هغوى قضايي خونديتوب د اساسي قانون د حكمونو او ددغه موافقه ليك له لاسليك كيدو او حكمونو له مخې تضمينوي.

(۲) د افغانستان اسلامي جمهوري دولت ژمنه كوي چې د طالبانو د اسلامي تحريك هغه بنديان او اسيران چې په موافقه شوي ليست كې شامل وي او جنايي جرمونه يې نه وي ترسره كړي او پر خلاف يې د حق الناس دعوا شتون و نه لري، د علني كميسيون له لارې چې په دې موخه جوړېږي، د يوې لنډې مودې په ترڅ كې چې له دريو مياشتو څخه زياته نه وي، له بنده خوشي كړي.

(۳) د طالبانو اسلامي تحریک ژمنه کوي چې د طالبانو د اسلامي تحریک خوشي شوي کسان د افغانستان د اسلامي جمهوري دولت پر خلاف د جگړې ډگر ته ورستانه نه شي او له هيڅ ناقانونه او تروريستي وسله والي ډلې سره يوځای نه شي.

(۴) په دغه اړوند د هر ډول اختلاف د حل او فصل پر چاره باندې څارنه هغه اجرائي گډ کمیسیون ته ورسپارل کيږي چې د خانگړي مقرري له لارې رامنځ ته کيږي.

دولسمه ماده:

د لاینه سياسي ثبات د تأمین، د افغانستان د اسلامي جمهوري دولت د لازيات ټینګښت او د دولت او د طالبانو د اسلامي تحریک ترمنځ د باور د فضا د رامنځ ته کولو په موخه د افغانستان د اسلامي جمهوري دولت ژمنه کوي چې د مهمو دوولتي او ملي سیاستونو د تنظیم او پلي کولو په موخه د سلامشورو په بهیر کې د طالبانو د اسلامي تحریک د مشرتابه گډون تأمین کاندې.

دیارلسمه ماده:

(۱) د افغانستان اسلامي جمهوري دولت مکلف دی چې د افغانستان د اساسی قانون له حکمونو سره سم په دولتي ارګانونو کې د طالبانو د اسلامي تحریک د شتون او گډون لپاره اړین شرایط برابر کاندې.

(۲) ددغې چارې د ترسره کیدو لپاره د یوه غوره او د منلو وړ چوکاټ ټاکنه د روغې جوړې د عالی شورا له خوا د طالبانو له اسلامي تحریک سره په سلاکي تنظیمیږي او د جمهوري ریاست مقام ته پیشنهاديږي.

څوارلسمه ماده:

د افغانستان اسلامي جمهوري دولت ژمنه کوي چې د طالبانو د اسلامي تحریک د شرایطو لرونکي هغه افراد او قوماندانان چې له پوځي خدمت سره علاقه ولري، له قانون سره سم د هیواد امنیتي او دفاعي ځواکونو ته جذب کاندې. دغه راز، د افغانستان اسلامي جمهوري دولت ژمنه کوي چې په ټولنه کې د هغوی د قانوني، باعزته او دوامداره ادغام زمینه برابره کړي. ددغې مادې د پلي کیدو چاره د خانگړي مقرري له لارې ترسره کيږي.

پنځلسمه ماده:

د طالبانو د اسلامي تحریک د هه شمیر مامورینو او افسرانو د انفصال دوره چې پخوا یې د دولت په ادارو کې خدمت کړی وي او بیا وروسته له خدمت نه منفصل شوي وي، که وکړای شي چې قانوني اسناد وړاندې کړي، د قانون له مخې د هغوی د خدمت په موده کې حسابيږي او د هغوی د بیا جذبیدو چاره د قانوني شرایطو له مخې ترسره کيږي.

شپاړلسمه ماده:

(۱) د افغانستان اسلامي جمهوري دولت ژمنه کوي چې په پاکستان او ایران کې د میشتو د افغانستان د مهاجرینو د ستونزو د حل، او هیواد ته د هغوی د خپلې خوښې، باعزته او تلپاتي راستنیدو په موخه د هر اړخیز اقداماتو ترسره کول، او له هغې ډلې څخه له اړینو امکاناتو سره په کابل او نورو

ولایتونو کې د کور لپاره د ځمکې برابرول په غاړه واخلي. .  
(۲) په دې اړوند، د افغانستان اسلامي جمهوري دولت ژمنه کوي ترڅو په لومړي گام کې د مهاجرو کورنیو د خپلې خوبې راسنېدو عملي زمینه د نړیوالې ټولني په مرسته مساعده کړي.  
(۳) د افغانستان اسلامي جمهوري دولت د طالبانو د اسلامي تحریک د شهیدانو پاته کسانو او معلولینو ته د پاملرنې په موخه د هیواد د نورو شهیدانو او معلولینو په ځیر اړین اقدامات ترسره کوي. ددغه پروگرام د پلي کیدو څرنګوالی د اجرائي گډ کمیسیون له خوا د ځانګړي مقرري له مخې تثبیت او تنظیمېږي.

اووه لسمه ماده:

د طالبانو د اسلامي تحریک د شخصیتونو او منسوبانو د راستنیدو نور مسایل چې له هیواد څخه بهر ژوند کوي، په ډېرو جزئیاتو سره ددې موافقه لیک د مفرداتو او ځانګړي مقرري له مخې ترسره کېږي.

دوهمه برخه، د طالبانو د اسلامي تحریک ژمنی

اتلسمه ماده:

(۱) ددغه موافقه لیک له رسمي اعلام څخه وروسته، د طالبانو اسلامي تحریک په رسمي ډول اعلاموي چې د هیواد د لوړو گټو، د جګړې او تیري د دایمي بندېدو او د تلپاتې سولې د تامین په موخه د یوه مهم سیاسي سازمان په توګه په هیواد کې فعالیت کوي او د افغانستان د اسلامي جمهوریت اساسی قانون په پام کې نیسي.  
(۲) د افغانستان اسلامي جمهوري دولت او د طالبانو اسلامي تحریک ژمنه کوي ترڅو دایمي اوربند چې ددغه موافقه لیک تر لاسلیک وروسته به د یوې ځانګړي مقرري له مخې تنظیم شي، په پام کې نیسي.

(۳) د طالبانو اسلامي تحریک د دایمي اوربند د تینګیدو په بهیر کې خپل هرډول پوځي تحرکات بندوي او خپل پوځي تشکیلات رنګوي. اجرائي گډ کمیسیون ددې مادې د پلي کولو په موخه د ځانګړي مقرري له لارې اړین تدبیرونه په پام کې نیسي.

(۴) د افغانستان اسلامي جمهوري دولت او د طالبانو اسلامي تحریک ژمنه کوي ترڅو هغه شمیر بندگان چې د دواړو لورو له خوا په اسارت کې ساتل کېږي، ددغه موافقه لیک په لاسلیک کېدو سره له دریو میاشتو څخه د لنډې مودې په ترڅ کې خوشی کاندې.

(۵) د افغانستان اسلامي جمهوري دولت له بند څخه د طالبانو د اسلامي تحریک اړوند د خوشي شویو افرادو د امنیت د تامین په موخه د اړینو تدبیرونو نیول په غاړه اخلي.

(۶) د طالبانو اسلامي تحریک ژمنه کوي چې د هغوی خوشي شوي بندگان بیا د جګړې ډګر ته نه ستنېږي.

## نولسمه ماده:

د طالبانو اسلامي تحریک ژمن دی ترڅو ددغه موافقه لیک تر لاسلیک کیدو وروسته اعلام کاندې چې له کورنیو او بهرنیو تروریستي ډلو او ناڅانونه وسله والو سازمانونو سره هېڅ ډول اړیکې نه ټینګوي او د هغو ملاتړ نه کوي.

## شلمه ماده:

د طالبانو اسلامي تحریک خان ژمن ګڼي چې د یوه سیاسي ګوند په توګه د هیواد د دفاع او په ټول هیواد کې د تلپاتې امنیت د تأمین په چاره کې د افغانستان له اسلامي جمهوري دولت سره مرسته وکړي او د یوه رسمي سیاسي ګوند په توګه په مرکز او ولایتونو کې خپل دفترونه پرانیزي.

## یوویشتمه ماده:

د طالبانو اسلامي تحریک بشپړ چمتووالی لری ترڅو د خپلو دیني او تاریخي مسنولیتونو په درک کولو سره په افغانستان کې د دایمي سولې او ثبات د ټینګښت په موخه هڅه وکړي او په دې لاره کې د افغانستان د اسلامي جمهوري دولت ملاتړ وکړي.

درېیم فصل، د اساسي قانون او د سولې له موافقه لیک سره د اړوندو نورو قوانینو تعدیل

## دوه ویشتمه ماده:

د افغانستان اسلامي جمهوري دولت ژمنه کوي چې د اسلام د مبین دین د احکامو د لا زیات پام نیوي او د دولتي ادارې په ټولو مقاماتو کې د طالبانو د اسلامي تحریک د لا ښې برخې اخیستنې د تأمین په موخه د افغانستان د اسلامي جمهوریت اساسي قانون تعدیل کاندې. د افغانستان اسلامي جمهوري دولت په دې موخه لاندې اقدامات ترسره کوي:

لومړی - ددغه موافقه لیک د لاسلیک کیدو له نېټې څخه وروسته له یوې میاشتې څخه د لنډې مودې په ترڅ کې د جمهور رئیس د فرمان له مخې د اساسي قانون د تعدیل د کمیسیون جوړول.  
دوهم - د افغانستان په انتخاباتي قوانینو کې د تعدیل د کمیسیون جوړول.  
دریم - د سولې په موافقه لیک پورې د اړوندونو قوانینو د تعدیل د کمیسیون جوړول.  
څلورم - د پورتنیو کمیسیونونو په جوړښت کې به د طالبانو اسلامي تحریک او نورو اغیزمنو ګوندونو ته منصفانه ونډه ورکړل شي.

## څلورم فصل، د انتقال دوره

## درویشتمه ماده :

له دې امله چې د اساسي قانون او د سولې په موافقه لیک پورې د اړوندونو قوانینو تعدیل څه ناڅه اوږدمهاله چاره ده، او لا مهمه دا چې ددغو حقوقي اسنادو تر تعدیل وروسته اړینه ده ترڅو پارلماني او د جمهوري ریاست انتخابات د اساسي قانون او نورو قوانینو د نویو تعدیلاتو له مخې ترسره شي، ځکه نو ددغه موافقه لیک د لاسلیک له نېټې څخه د پارلماني او جمهوري ریاست د

انتخاباتو د اعلان تر نئتي پورې موده د انتقال د دورې په نامه يادېږي.

څلرويشتمه ماده:

(۱) د دغه موافقه ليک تر لاسليک کېدو وروسته د يوې مياشتې په ترڅ د انتقال د دورې حکومت رامنځ ته کېږي.

(۲) د انتقال د دورې د حکومت د جوړښت او د فعاليت د ښې څرنگوالي د توافق د يوه ځانگړي سند له مخې د افغانستان د اغېزمنو ځواکونو د استازو، د افغانستان د اسلامي جمهوري دولت د استازو او د طالبانو د اسلامي تحريک د استازو له خوا د دوحې په ښار، د تاشکند په ښار او يا د بن په ښار کې تنظيمېږي.

(۳) د توافق نوموړی سند د برخه والو له خوا لاسليک کېږي.

پنځم فصل، وروستنی حکمونه

پنځه ويشتمه ماده :

دغه موافقه ليک د افغانستان د اسلامي جمهوري دولت او طالبانو د اسلامي تحريک ترمنځ د افغانستان د روغې جوړې د عالي شورا په مديريت او وساطت سره د يوه معتبره رسمي سند په توگه د لاسليک له نېټې څخه د اعتبار او اجرا وړ دی . هر هغه بدلون چې د دغه سند تر لاسليک کېدو وروسته د يوه لوري له خوا غوښتل کېږي، بايد په ليکلي توگه وي او د دواړو لورو له موافقې وروسته په سند کې ځای ورکول کول کېږي.

شپږويشتمه ماده:

(۱) د دغه موافقه ليک د هراړخيزې څارنې په موخه دواړه لوري د دغه موافقه ليک پر پلي کېدو د څارنې د يوه گډ کميسيون چې د دواړو لورو د واکمنو استازو په گډون جوړېږي، موافقه کوي.

(۲) د دغه موافقه ليک پر پلي کېدو د څارنې گډ کميسيون د افغانستان د اسلامي جمهوري دولت د روغې جوړې د عالي شورا تر نظر لاندې خپل فعاليتونه سرته رسوي.

اووه ويشتمه ماده :

دغه موافقه ليک په پنځو فصلونو او اووه ويشتمو مادو کې تنظيم شوی دی چې د دواړو لورو تر لاسليک وروسته نافذېږي.

د پښتو ژباړه: غفار گرامي